



*Fəxrəddin
TEYYUB*

SUQOVUŞAN

Hörmətli Prezidentimiz, Ali Baş Komandan cənab İlham Əliyevin "Suqovuşan" tarixi adının bərpa edilməsinin, onun öz dilindən eşidəndə təsirləndim

Əzəldən şad xəbər təşnəsiyəm mən,
Könlümdən keçənlər başıma gəldi.
Haqqın, ədalətin gur səsiyəm mən,
Otuz il keçsə də, tuşuma gəldi.

Şükür, bu günü də gördüm, ölmədim,
Aləmdi, ürəyə ümüd dolanda.
Gecə sevincimdən yata bilmədim,
Cəbrayıl düşməndən azad olanda.

Göylər əsirgəməz yağışın, qarın,
Torpaq əkiləcək, biçin başlayar.
Həsrdən gözləri saralanların,
Doğma yurdlarına köçü başlayar.

Qoyular hər əməl, hər iş yerinə,
Ürəklər dil açır, qəm sovuşanda.
Bir azdan dönəcək görüş yerinə,
Sevənlər görüşər "Suqovuşan"da.

Neçə arzusu var qəlbə hərənin,
Yurduna dönənlər hallı gedəcək.
Açılar çöhrəsi dağın, dərənin,
Buludlar göylərdə yallı gedəcək.

Alışır yenə də sönən sobamız,
Açılıb zamanın həqiqət gözü.
Sevincə bələnib bu el-obamız,
Vətən ətirlidir qələbə sözü.

MƏNƏ DEYİRLƏR Kİ...

Mənə deyirlər ki, bir az solmusan,
Dünyanın dərdini çəkən solmasın?!
Qara bulud kimi yaman dolmusan,
Qəlbində qəm-kədər əkən dolmasın?!

Ümid harda azıb, tuşuma gəlmir,
Bəlkə gəlib çıxsə, gecə olacaq.
Dünyanın işləri xoşuma gəlmir,
Bizdən sonrakılar necə olacaq?

Tuşlanıb ox kimi ömrümə yaşım,
Mən özüm-özümə asiyəm, asi.
Necə dərə keçim, necə dağ aşım?
İstəyim gücümle tərs mütənəsis.

Əlim bəd görəndə işdən soyuyur,
Yaxşıya nökrəm, pisə də yadam.
Görəsən məzarda necə uyuyur?
Avtomat silahı kəşf edən adam.

Baxcamda, titrəyən gülüm boylanır,
Ömrün yazı varsa, payızı da var.
Kəşf var ki, sonunda ölüm boylanır,
Belə ölüm saçan ixtira olar?

Görəydim şam kimi əriyib, sönüb,
Nahaq ölüm hökmü yazan barmağı.
Kəsərdim cəllada, qatilə dönüb,
Nüvə düyməsini basan barmağı.

KƏLBƏCƏR

Sən hardan yuxuma girdin bu gecə?
Axı görməmişəm səni, Kəlbəcər!
Tanrının izniylə əsgər qovacaq,
Başından dumanı, çəni Kəlbəcər.

Dərddən belə çələng hörməmişdim heç,
Həsrdən atını sürməmişdim heç.

Dağları ağlayan görməmişdim heç,
Nə yaman kövrəltidin məni, Kəlbəcər.

Gözləri yoldadı obanın, elin,
Qeyrət qalasısən əyilməz belin.
Sən dədə Şəmşirin, Adil Cəmilin,
Əzəldən imanı, dini, Kəlbəcər.

İgidlər döyüşdə ərdi, ərəndi,
Biri on beşini yerə sərəndi.
Görürəm yağılar pərən-pərəndi,
Şükür ki, gördüm o günü, Kəlbəcər.

DÜNYANIN NİZAMI POZULDU GETDİ

Səksəkə içində aşdıq səhəri,
Vaxt dardan asılıb, zaman darıxır.
Kəsilib yollardan addım səsləri,
Səkilər, küçələr yaman darıxır.

Daha getmək olmur hər ziyafətə,
Dağ yaran insanın təpəri yoxdu.
Hamı bir biçimdə, bir qiyafədə,
Varlının varından xəbəri yoxdu.

Sınanda adamın qolu-qanadı,
Tutmağa nə hasar, nə divar olur.
Əzəldən nağıldı insan övladı,
Biri yox olanda, biri var olur.

Qurdla qiyamətə məgər qalacaq?
Rezin qayıqlarda ac gəzdirənlər.
Tanrıdan nə vaxtsa cəza alacaq,
Başında qızıldan tac gəzdirənlər.

Qəlbi daş olanın ha damı yansın,
Yuxular tərsinə yozuldu, getdi.
Koronavirusun əndamı yansın,
Dünyanın nizamı pozuldu getdi.

MƏN SƏNİ GENERAL GÖRÜB GEDƏRƏM

*Gözəl təbi olan polis polkovnik-
leytenantı Hafiz Haxxalilə*

Adam var ürəyi uca dağa tən,
Çiyində daşıyır gəmi yükünü.
Qardaş oğlu dedim sənə ürəkdən,
Çətindi daşımaq əmi yükünü.

Bitirsən, dilində doğru söz bitir,
Baxmağa hamıya güzgü olasan.
Söz versən, sözünü yerinə yetir,
Çalış əmin kimi düzgün olasan.

Hardan bəndə bilsin fələk nə saydı,
Yaxşının adını qəlbimə yazdın.
Qələmin ruhumu oxşamasaydı,
Sənə ürəyimdə yer ayırmazdım.

Əl tutsan birinə, dilə gətirmə,
Qoy dua eyləsin candan, ürəkdən.
Uğurun olanda, vaxtı ötürmə,
Zəng elə, xəbər ver, qoy sevinim mən.

Yerinə qoyursan qararı, ağı,
Sənin bütövlüyün qəlbin səsidir.
Paqon daşıyanın şair olmağı,
Haqqın ayaq tutub yeriməsidir.

Nə olsun ömür-gün keçib yarıdan,
Arzu sarayımı hörüb gedərəm.
Möhlət istəmişəm Ulu Tanrıdan,
Mən səni general görüb gedərəm.

AY GÖYLƏRİN QULUDU

Ay göylərin quludu,
Bir işıq, nur yoludu.
Qucaqlasam buludu,
Qucağıma sığarmı?

Günəş gözəl, göy ləçək,
Nə gözəldi, nə göyçək.
Hər ulduz bir tər çiçək,
Əlim çatsa yığarmı?

Xoşdu varın axışı,
Hərənin bir naxışı.

Yaxsa ruzu yağışı,
Üstümə də yağarmı?

Qızılgül niyə solub?
Külək saçını yolub.
Ümüdüm Günəş olub,
Görən bir də doğarmı?

OLMAZ

İki gözün bir ordu,
Həm işıqdı, həm nurdu.
Qara deyil, qonurdu,
O gözdən olmaz-olmaz.

Görən yerə sərilər,
Bar kimidi, dərilər.
Ölü görsə dirilər,
O gözdən olmaz-olmaz.

Giləsində arı var,
Bəyaz-bəyaz qarı var.
Demirəm oxşarı var,
O gözdən olmaz-olmaz.

DÜNYANIN

Yaram dərin, ha məlhəm qoy, ha sarı,
Daş-daş qopur ömrümüzün hasarı.
Üzündən də baha gəldi astarı,
Kimlər atdı mitilini dünyanın?

Aclar yağlı tikə görüb azdılar,
Quyuları dərin-dərin qazdılar.
Dara çəkib, ayağından asdılar,
Götürdülər kətilini dünyanın.

Bəd xəbərler yeri-göyü soldurub,
Nə dəyişib, ağa durub, qul durub.
Çəlləyinə qəm barıttı doldurub,
Yandırdılar fitilini dünyanın.

Niyə sənə dar gəldi bu yer, bəndə,
Gedib göydə axtarırsan sirr, bəndə.
Tanrı əkib, tər töksə də hər bəndə,
Əkə bilməz şitilini dünyanın.

Dərd gələndə gözü-könlü tox olduq,
Evdə qaldıq, küçələrdən yox olduq.
Qayğıların girdabında boğulduq,
Axır gördük it ilini dünyanın.

TANRIM, MƏNƏ GÜC VER

Ürək açan kəlmə qopa dilindən,
Qəlbin geniş ola dağ, dərə kimi.
Sevindim qonşumun uğuruna mən,
Yummadım gözümlü səhərə kimi.

Paxılın gözündə zəhərim də bal,
Üstümə atılan neçə daş getdi.
Mənim uğurlarım başıma bəla,
Məni tərk elədi dost-qardaş, getdi.

Bir duyğu qəlbimi incidib, sıxıb,
Xoş sözdən necə də sevinir ürək.
Nə böyük iş imiş nömrəmi yığıb,
Kimsə deyə təzə şərin mübarək!

Ruzum, demədim ki, gələcək hardan,
Gözlədim qismətin zamanını mən.
Tanrım, mənə güc ver, qovum başlardan,
Xəbislik, paxıllıq dumanını mən.

ALNIMIN QIRIŞI - QƏBRİSTAN YOLU

Çalınmır, gecikən ümüd zəngidi,
Yorulub, hər kəsi qoruyan canım.
Saçların ağılığı ölüm rəngidi,
Elə bil ağacdı quruyan canım.

Sözüm yox, verdiyin məndən alana,
Bəsdə yerdən-göydən bəhrələnməyim.
Çətin budaqlarım tumurcuqlana,
Qaldı qiyamətə pöhrələnməyim.

Ömrümün hər günü qəm-kədər dolu,
Açılmaz nə qönçəm, nə butam daha.
Alnımın qırışı qəbristan yolu,
Özüm öz çiyimdə tabutam daha.

MƏNİ SƏNƏ GÖRƏ TANIYACAQLAR

Könlümün barıdı nəvə baxışı,
Qışda da gül açır çölüm-çəmənəm.
Bitmir ki, nəvəmin sual yağışı,
Yağır səhər-axşam üstümə mənim.

Oyanır hər səhər çağı mənimlə,
Oynamaq istəyir, gülmək istəyir.
Gəzəndə bağçanı, bağı mənimlə,
Hər gülün adını bilmək istəyir.

Ata, darvazanı aç, deyir oğlum,
Bir boylan, qapına ağa, xan gəlir.
Kükreyən selə bax, qaç deyir oğlum,
Üzdə heç nə qoyma, ev yıxan gəlir.

Hay-haray qoparar ağrısı diş,
Bəzən dolmağı var, bulud kimidi.
Gəlişi bayramdı, ancaq gedışı,
Tufandan sonrakı sükut kimidi.

Sən Tanrının payı, sirli qalaçam,
Körpə ürəyində söz var, söhbət var.
Mənim ürəyimə damıb, balacam,
Məni sənə görə tanıyacaqlar.

BABANA OXŞA

*Qardaşım Həsən Şahver
diyevin nəvəsi Həsən üçün*

Görəsən kimin var belə nübarı,
Nənənin gözündə şəkərsən, balsan.
Tökülər üstünə dünyanın varı,
Babana oxşasan, ağıllı olsan.

Gecəni gündüzə qatasan gərək,
Babanın adını daşımaq üçün.
Kitabla qol-boyun yatasan gərək,
Ömrünün qayğısız yaşamaq üçün.

Baban sıxsın səni qoy sinəsinə,
Bir an yada salsın uşaqlığını.
Uğurun başından aşanda sənə,
Tanrı çox görməsin üz ağılığını.

Hamının gözündə odsan, ocaqsan,
Köklə ürəyini Haqqın səsinə.
Babanı ucaltsan, ucalacaqsan,
Hörmətin sonuncu mərtəbəsinə.

Həyatda nə qədər arzun olacaq,
Sən hələ körpəsən, fidansan, bala.
Sənin ömrün boyu ruzun olacaq,
Böyüyün yanında utansan, bala.

Su da aranızdan keçə bilməsin,
Uca tut səninlə çörək kəsəni.
Nə doğma, nə də yad seçə bilməsin,
Balaca Həsənlə, böyük Həsəni.

DOSTLARIMA

Qazanmadım nə var, nə dövlətlə mən,
Qazandım dostları qəlbin oduyla.
Sevdim hər birini candan, ürəkdən,
Aram yox qeybətlə, dedi-qoduyla.

Bəzən tərsini də gətirdim yola,
Heç vaxt demədim ki, nəyi neylədim.
Başı qarşıanda kiminsə pula,
Yerinə Tanrıya dua etlədim.

Demirəm öz odum, öz ocağım yox,
Qoy özünə qismət kimin nəyi var.
Mənim dostlarımla umacağım yox,
Şükür ki, süfrəmin duz-çörəyi var.

Gərək bürünəsən həya-arına,
Görəndə onları tox, sevinmişəm.
Bəzən buğda boyda uğurlarına,
Bəlkə özlərindən çox sevinmişəm.

Dostların adına yazdım bu şəri,
Hər biri mənimçün nurlu sabahdı.
Qəlbimdə ayırdı hələnin yeri,
Biri vəzirdisə, biri də şahdı.

